

ایم کیو ایم کی درخواستوں پر عدالتی فیصلہ کے بعد متحدہ کے کارکنوں کا آزاد کشمیر بھر میں جشن تمام اضلاع کے کارکنوں میں خوشی کی لہر دوڑ گئی، ایم کیو ایم اور قائد تحریک کے حق میں نعرہ بازی فیصلہ حق اور سچ کی فتح ہے، ثابت ہو گیا کہ ایم کیو ایم کو دیوار سے لگانے کی سازش ہو رہی تھی، کارکنان مظفر آباد۔۔۔۔۔ 04 جولائی 2011ء

آزاد جموں و کشمیر اور سندھ ہائیکورٹس کی جانب سے متحدہ قومی موومنٹ کی درخواست پر فیصلہ کے بعد ایم کیو ایم کے کارکنوں کا آزاد کشمیر بھر میں جشن، ایم کیو ایم اور قائد تحریک جناب الطاف حسین کے حق میں نعرہ بازی، فیصلہ کو حق اور سچ کی فتح قرار دیا۔ دونوں ہائیکورٹس کے فیصلوں سے ایم کیو ایم کے موقف کو تقویت ملی ہے اور یہ بات کھل کر سامنے آگئی ہے کہ دونوں نشستوں پر الیکشن کا التواء ایک سازش کا حصہ تھا اور الیکشن کمیشن کا یہ اقدام بد نیتی پر مبنی تھا۔ ایم کیو ایم کے کارکنان کی جانب سے قیادت کے اصولی اور دانش مندانہ فیصلہ پر قائد تحریک الطاف حسین اور ایم کیو ایم کی رابطہ کمیٹی سمیت ملک بھر میں ایم کیو ایم کے قائدین اور کارکنان مبارکباد پیش کی جا رہی ہے اور پوری کشمیری قوم مشکل وقت میں ساتھ دینے اور اصولی موقف اپنانے پر قائد تحریک الطاف حسین کی شکر گزار ہے اور انہیں سلام پیش کرتی ہے۔ دریں اثناء فیصلے کے بعد آزاد کشمیر کے تمام اضلاع میں ایم کیو ایم کے کارکنوں میں خوشی کی لہر دوڑ گئی اور کارکنان نعرے لگاتے ہوئے سڑکوں پر نکل آئے۔

آزاد کشمیر ہائیکورٹ کی جانب سے حلقہ LA - 30 اور LA - 36 پر انتخابات کرانے کے فیصلے کا خیر مقدم کرتے ہیں۔ طاہر کھوکھر اور سلیم بٹ حکومت نے ان دونوں نشستوں پر کشمیری مہاجرین کو ان کے حق رائے دہی سے محروم کر دیا تھا، عدالت نے ہمیں انصاف فراہم کیا سپریم کورٹ آف پاکستان، آزاد کشمیر ہائیکورٹ اور تمام جمہوریت پسند اور انسانی حقوق کی تنظیمیں 20 جولائی کو آزادانہ اور منصفانہ انتخابات کے انعقاد کو یقینی بنائیں

انشاء اللہ کشمیری عوام 20 جولائی کو ان دونوں نشستوں پر ایم کیو ایم کو بھاری اکثریت سے کامیابی دلائیگی۔ طاہر کھوکھر سلیم بٹ کراچی۔۔۔۔۔ 4 جولائی 2011ء

ایم کیو ایم آزاد کشمیر کے رہنماؤں اور حق پرست امیدوار محمد طاہر کھوکھر اور محمد سلیم بٹ نے ایم کیو ایم کی درخواست پر آزاد کشمیر ہائیکورٹ کی جانب سے حلقہ LA - 30 جموں 1 اور LA - 36 ویلی 1 پر انتخابات کرانے کے فیصلے کا خیر مقدم کیا ہے۔ اپنے ایک بیان میں طاہر کھوکھر اور سلیم بٹ نے کہا کہ حکومت پاکستان نے ان دونوں نشستوں پر ایم کیو ایم کی یقینی کامیابی کو دیکھتے ہوئے پہلے ایم کیو ایم سے ایک نشست چھیننے کی کوشش کی اور اس کوشش میں ناکامی پر انتخابات کو ملتوی کر دیا تھا اور 26 جون کو ہونے والے الیکشن میں کشمیری مہاجرین کو ان کے حق رائے دہی سے محروم کر دیا تھا۔ ایم کیو ایم نے اس معاملے پر عدالت کا دروازہ کھٹکھٹایا اور ہمیں خوشی ہے کہ عدالت نے ان دونوں نشستوں پر 20 جولائی کو انتخابات کرانے کا حکم دے کر ہمیں انصاف فراہم کیا جس کا ہم خیر مقدم کرتے ہیں۔ حلقہ LA - 30 سے ایم کیو ایم کے امیدوار طاہر کھوکھر اور LA - 36 سے ایم کیو ایم کے امیدوار سلیم بٹ نے سپریم کورٹ آف پاکستان، آزاد کشمیر ہائیکورٹ اور تمام جمہوریت پسند اور انسانی حقوق کی تنظیموں سے اپیل کی کہ وہ 20 جولائی کو کشمیری مہاجرین کی ان دونوں نشستوں پر آزادانہ اور منصفانہ انتخابات کے انعقاد کو یقینی بنائیں۔ طاہر کھوکھر اور سلیم بٹ نے کہا کہ انشاء اللہ کشمیری عوام 20 جولائی کو ان دونوں نشستوں پر ایم کیو ایم کو بھاری اکثریت سے کامیابی دلائیں گے۔

نائن زیرو ایڈمنسٹریشن کمیٹی کے جوائنٹ انچارج اسرائیل کی والدہ کی صحت یابی کیلئے عوام دعا کریں، الطاف حسین

لندن۔۔۔۔۔ 4، جولائی 2011ء

متحدہ قومی موومنٹ کے قائد جناب الطاف حسین نے ایم کیو ایم کے مرکز نائن زیرو کے شعبہ ایڈمنسٹریشن کمیٹی کے جوائنٹ انچارج اسرائیل کی والدہ علالت پر گہری تشویش کا اظہار کیا ہے اور ان کی جلد و مکمل صحت یابی کیلئے دعا کی ہے۔ ایک بیان میں جناب الطاف حسین نے حق پرست ماؤں، بہنوں، بزرگوں اور کارکنان سے اپیل کی کہ وہ اسرائیل کی والدہ محترمہ کی جلد و مکمل صحت یابی کیلئے اللہ تعالیٰ کے حضور خصوصی دعا کریں۔

لوڈشیڈنگ کے خاتمے کیلئے حکومتی سطح پر ٹھوس اور مثبت اقدامات بروئے کار لائے جائیں، افتخار اکبر رندھاوا میانوالی میں لوڈشیڈنگ کے خلاف احتجاجی مظاہرین پولیس کی فائرنگ کے نتیجے میں مظاہرین کی ہلاکت پر اظہار تشویش

لاہور۔۔۔4 جولائی 2011ء

متحدہ قومی موومنٹ کی رابطہ کمیٹی کے رکن افتخار اکبر رندھاوا نے میانوالی میں لوڈشیڈنگ کے خلاف احتجاجی مظاہرین پر پولیس کی فائرنگ کے نتیجے میں دو مظاہرین کی ہلاکت اور 3 مظاہرین کے زخمی ہونے پر گہری تشویش کا اظہار کیا ہے اور پولیس کی جانب سے فائرنگ کے عمل کو پریشان حال عوام پر سراسر ظلم قرار دیا ہے۔ ایک بیان میں انہوں نے کہا کہ لوڈشیڈنگ سے جنم لینے والے مسائل اور مشکلات کے حل کیلئے پر امن احتجاج کرنا ہر شہری کا بنیادی حق ہے۔ لوڈشیڈنگ کا سامنا ملک بھر کے عوام کر رہے ہیں اور ملک کا کوئی ایسا شہر باقی نہیں بچا ہے جہاں عوام لوڈشیڈنگ کے خلاف احتجاج کرنے پر مجبور نہ ہوں۔ انہوں نے کہا کہ لوڈشیڈنگ کے سنگین بحران پر قابو پانے کیلئے میانوالی سمیت ملک بھر میں حکومت کی جانب سے فی الفور مثبت اقدامات بروئے کار لائے جائیں اور اس حوالے سے سیاسی و سماجی تنظیموں اور عوام میں پائی جانے والی بے چینی کے خاتمے کیلئے بات چیت کا راستہ اختیار کیا جائے اور اس حوالے سے عوام میں پائی جانے والی بے چینی کا ازالہ کیا جائے۔ انہوں نے پولیس فائرنگ سے ہلاک ہونے والے افراد کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور زخمیوں کی جلد و مکمل صحت یابی کیلئے دعا بھی کی۔ افتخار اکبر رندھاوا نے صدر مملکت آصف علی زرداری، وزیراعظم یوسف رضا گیلانی، گورنر پنجاب، وزیر پانی و بجلی اور وزیر اعلیٰ پنجاب شہباز شریف سے مطالبہ کیا کہ میانوالی میں لوڈشیڈنگ کے خلاف احتجاجی مظاہرین پولیس فائرنگ کے نتیجے میں 12 احتجاجی مظاہرین کی ہلاکت اور 3 مظاہرین کے زخمی ہونے کا سختی سے نوٹس لیا جائے، واقعہ کی اعلیٰ سطح تحقیقات کرائی جائے اور لوڈشیڈنگ کے مسئلے پر پولیس اور عوام کے درمیان تصادم کی فضاء روکنے کیلئے ٹھوس اور مثبت اقدامات بروئے کار لائے جائیں۔

ایم کیو ایم کے کارکنان سے رابطہ کمیٹی کا اظہار تعزیت

کراچی...4 جولائی 2011ء

متحدہ قومی موومنٹ کی رابطہ کمیٹی نے ایم کیو ایم لائینز ایریا سیکٹر یونٹ 52 کے کارکن عابد کے والد عبداللطیف، اورنگی ٹاؤن سیکٹر یونٹ 124 کے کارکن محمد سہیل کی والدہ تبسم ناز، لیاقت آباد سیکٹر یونٹ 165 کے شہید کارکن سمیع شہید کے والد نسیم الدین کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگوار لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو اپنی جوار رحمت میں اعلیٰ مقام عطا فرمائے اور سوگوار لواحقین کو صبر جمیل عطا فرمائے۔ (آمین)

